

# فقہی اختلافات میں شاہ ولی اللہ کا متدل قصبہ

مولانا محمد فہیم اختر ندوی

## فقہی اختلاف کی حقیقت اور اس کا پس منظر

۱۔ قرآن اور سنت کی شکل میں احکام شریعت کا جو مجموعہ امت کو عطا کیا گیا اس کے دو حصے ہیں، ایک حصہ ایسے منصوص احکام کا ہے جنہیں قرآن یا حدیث میں ان کی جزئیات کی تفصیل کے ساتھ بیان کر دیا گیا ہے، جیسے میراث کے احکام (النساء: ۱۱-۱۲) محرمات خواتین جن سے نکاح حرام ہے (النساء: ۲۳) قصاص کے بعض احکام (المائدہ: ۴۵) وغیرہ۔ دوسرا حصہ ایسے احکام کا ہے جن میں صرف اصول ہدایات دی گئی ہیں، یہ حصہ بہت بڑا اور وسیع ہے اور یہی فکر و فہم کے اختلاف کی جولان گاہ ہے۔

۲۔ یہ ممکن تھا کہ قرآن یا حدیث میں احکام شریعت کو مکمل جزوی تفصیل کے ساتھ قطعی صورت میں محفوظ کر دیا جاتا، تاہم کسی مسئلہ میں کسی اختلاف کی گنجائش نہ رہتی، لیکن جس طرح اللہ کی مشیت یہ نہیں ہوئی کہ تمام اولادِ آدم ایمان کے دائرہ میں آجائیں، چنانچہ قرآن میں بتایا گیا کہ :

وَلَوْ شَاءَ رَبُّكَ لَأَمَنَّكَ  
فِي الْأَرْضِ كُلُّهُمْ جَمِيعًا (يونس: ۹۹)

اور تمہارے رب کی مشیت ہوتی  
تو زمین کے تمام لوگ ایمان لے آتے۔

اسی طرح اللہ کی مشیت یہی رہی کہ احکام شریعت کے اس دوسرے حصہ میں فکر انسانی کا اختلاف برقرار رہے، مابکی مفسر و فقیہ امام ابو بکر ابن العربی نے آیت کریمہ ”فَمَا عَصَوْا بِحَبْلِ اللَّهِ جَمِيعًا وَلَا كَفَرُوا“ (آل عمران: ۱۰۳) کی تفسیر ذیل میں لکھا ہے :

اما الاختلاف في الفروع فهو  
فروعی مسائل میں اختلاف شریعت کے

من محاسن الشریعة لقوله عليه  
السلام: اذا اجتهد الحاكم  
فأصاب قلبه أجزان فاذا اجتهد  
فأخطأ قلبه أجز واحد له  
محاسن میں سے ہے، اس لیے کہ قرآنِ نبوی  
ہے: جب حاکم اجتہاد کرے اور صحیح حکم  
تک پہنچے تو اس کے لیے دوہرا اجر ہے اور  
اجتہاد کرے اور غلطی کر جائے تو اس کے لیے  
ایک اجر ہے۔

۳۔ عہد رسالت میں صحابہ کرام کے درمیان احکامِ نبوی کے فہم میں اختلاف  
ہوا۔ یہ اختلاف رسول اللہ صلی اللہ علیہ وسلم کے حضور میں پیش کیا گیا اور آپ نے  
اختلاف پر نیکیر نہیں فرمائی، بلکہ معاملہ کے ہر دو فریق میں سے کسی کو بھی برسرِ غلط نہیں  
کھڑا کیا، چنانچہ بخاری و مسلم کی روایت ہے کہ رسول اللہ صلی اللہ علیہ وسلم نے غزوہٴ خندق  
کے موقع پر صحابہ کرام سے فرمایا:

” لا یصلین أحد العصر الا فی  
بنی قریظۃ فادركتمہم صلاة  
العصر فی الطريق فقال بعضهم  
لانصلى إلا فی بنی قریظۃ وقال  
بعضهم لم یرمنا هذا فاضلوا  
فی الطريق فلم یعب واحدة  
من الطائفتین له  
” ہر شخص عصر کی نماز بنی قریظہ میں ہی پڑھے  
تو راستہ میں ہی عصر کا وقت آگیا، تو کچھ صحابہ  
نے کہا: ہم تو بنی قریظہ میں ہی نماز پڑھیں گے،  
کچھ دوسرے صحابہ نے کہا: حضورؐ کی مراد  
ہم سے یہ نہیں تھی، چنانچہ ان لوگوں نے  
راستہ میں نماز پڑھی۔ آپ نے دونوں میں  
سے کسی جماعت کو غلط نہیں کہا۔

۴۔ امت کا پہلا عادل طبقہ صحابہ کرام کا ہے۔ اس حضرت صلی اللہ علیہ وسلم کی وفات  
کے بعد صحابہ کرام مملکتِ اسلامیہ کے مختلف شہروں میں اس حکمِ نبوی کی تعمیل کے  
لیے پھیل گئے کہ ”ألا فلیبلغ الشاهد الغائب“ (سن لو! ہر موجود شخص غائب  
شخص تک پہنچا دے) صحابہ کرام نے منصوص مسائل میں قرآن و سنت سے حکم  
بتایا، لیکن زندگی کے روز بروز پیدا ہونے والے نئے نئے مسائل میں ان کے

لہ الاکلام السنوی بحوالہ المیزان الفقہی العام، مصطفیٰ الزرقار، دارالقلم دمشق، ۱۹۹۸ء، طبع اول ۱/ ۲۵۰

لہ رقع الملام عن الامم الاعلام ابن تیمیہ مطبوعہ برکتاب الانصاف فی معرفۃ الارح من اختلاف علی بن سلیمان الراوی۔ دارالمرآة  
الرشاد العربی، بیروت، ۱۹۹۸ء، طبع اول ۱/ ۲۳۶

پیش نظر چند اصولی ہدایات تھیں:-

اولے۔ اجتہاد اور غرور و فکر: چنانچہ حضرت معاذ بن جبلؓ کو یمن روانہ کرتے وقت رسول اللہ صلی اللہ علیہ وسلم نے فرمایا تھا:

کیف تقضى إذا عرض للك قضاء قال: اقضى بكتاب الله قال: فان لم تجد في كتاب الله قال: في سنة رسول الله، قال فان لم تجد في سنة رسول الله؛ قال: اجتهد رأى ولا الوسيلة	اگر تمہارے سامنے کوئی مسئلہ آئے گا تو کس طرح فیصلہ کرو گے؟ انہوں نے کہا میں اللہ کی کتاب سے فیصلہ کروں گا، پوچھا: اگر کتاب اللہ میں تمہیں حکم نہ ملے؟ فرمایا پھر رسول اللہ کی سنت سے کروں گا آپؐ نے پوچھا: اگر تمہیں رسول اللہ کی سنت میں حکم نہ ملے؟ تو انہوں نے کہا: میں اپنی رائے سے اجتہاد کروں گا اور کوئی باہمی نہیں کروں گا۔
----------------------------------------------------------------------------------------------------------------------------------------------------------------------------------	----------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------

دوم: اجتماعی مشورہ: اس طرح کی صورت حال کے بارے میں حضرت علیؓ نے رسول اللہ صلی اللہ علیہ وسلم سے دریافت کیا تو آپؐ نے انہیں اجتماعی مشورہ کا حکم دیا۔ حدیث میں ہے:

قلت يا رسول الله: انكر ينزل بنا لم ينزل فيه القرآن ولم تمض فيه منك سنة فقال: أجمعوا العالمين من المؤمنين فاجعلوه شورى بيكم ولا تقضوا فيه برأى واحد. ع	میں نے عرض کیا: اے اللہ کے رسول! ہمارے سامنے مسائل آتے ہیں جن کے بارے میں نہ قرآن میں کچھ نازل ہوا ہے نہ اس بارے میں آپ کی سنت پائی گئی، تو آپؐ نے فرمایا: مومنوں ہی سے اہل علم کو جمع کرو اور باہمی مشورہ سے فیصلہ کرو، اس میں انفرادی رائے سے فیصلہ نہ کرو۔
-------------------------------------------------------------------------------------------------------------------------------------------------------------------------	---------------------------------------------------------------------------------------------------------------------------------------------------------------------------------------------------------------------------------------------------------------------------------

سوم: قیاس: حضرت عمرؓ نے نئے مسائل کے بارے میں حضرت ابو موسیٰؓ

۱۔ ترمذی، ابوداؤد، کتاب الاقضية باب اجتہاد الراى فی العقلاء حدیث نمبر ۳۵۹۲

۲۔ طبرانی فی الاوسط بحوالہ المدخل ۲۰۷/۱

اشعریؒ کو خط لکھ کر قیاس کا حکم دیا، فرمایا:

الفہم الفہم فیما تلجلج  
فی صدرک مما لیس فی  
کتاب اللہ ولا سنة النبی  
صلی اللہ علیہ وسلم ثم اعراف الاشیاء  
والامثال فقس الامور عند  
ذالك بنظائرها واعمد إلى  
أحبها إلى الله وأشبهها بالحق  
فیما تری فاتبعه له

تمہارے دل میں کھٹنے والے ایسے  
مسائل میں خوب غور کرو جن کے بارے میں  
ذکر ان میں کچھ ہے اور نبی صلی اللہ علیہ وسلم  
کی سنت میں حکم ہے، پھر مشابہ اور مسائل  
احکام کو پہچانو، پھر مسائل کو ان کے نظائر  
پر قیاس کرو اور ایسے حکم کو اختیار کرو جو  
اللہ کے نزدیک زیادہ پسندیدہ اور تمہاری  
نظر میں حق کے زیادہ مشابہ ہو۔

ان اصولی اور رہنما ہدایات کے مطابق جب صحابہ کرام نے نئے مسائل پر  
احکام شرع کی تطبیق کی تو مختلف اسباب کے تحت ان کی آرا میں اختلاف ہوا۔  
شاہ ولی اللہ دہلوی اس حقیقت سے پردہ اٹھاتے ہوئے لکھتے ہیں:

ثم انهم تفرقوا فی البلاد، وصار  
کل واحد مقتدی ناهیة من  
التامی فكثر الوقائع ووارت  
المسائل فاستفتوا فیہا، فأجاب  
کل واحد حسبما حفظه أو  
استنبطوا نالم یجد فیما حفظہ  
او استنبط ما یصلح للجواب اجتہد  
بیرایہ و عرفت العلة التي أدار  
رسول الله صلی اللہ علیہ وسلم  
علیہا الحكم فی منصوصاتہ نظر  
الحکم حیثما وجد حالایا لواجہداً

پھر وہ ملکوں میں پھیل گئے، اور ہر ایک  
اپنے علاقہ کا مقتدا ہوا، تو کثرت سے مسائل  
پیش آئے اور سوالات ہوئے، تو ان سے  
استفتاء کیا گیا۔ ہر ایک نے اپنی یادداشت  
یا استنباط کے مطابق جواب دیا، اگر اپنی یادداشت  
کے ذخیرہ یا استنباط میں مناسب جواب  
نہیں ملا تو اپنی رائے سے اجتہاد کیا اور  
اس علت کو پہچانا جس پر رسول اللہ نے  
اپنی منصوصات میں حکم کی بنا رکھی تھی، تو  
جہاں بھی وہ علت ملی وہی حکم وہاں جاری  
کیا اور اس میں غرض نبوی صلی اللہ علیہ وسلم تک

فی موافقة عرضہ علیہ الصلوٰۃ  
والسلام فعند ذلك وقع الاختلا  
بینہم علی ضروب لہ  
پہنچے میں کوئی کسر نہیں چھوڑی، اس  
موقع پر ان میں چند شکلوں پر اختلاف  
ہوا۔

۵۔ صحابہ کرام سے تابعین نے دین کا علم حاصل کیا اور پھر اسے بعد والوں تک  
منتقل کیا، ساتھ ہی مزید پیدا ہونے والے نئے مسائل میں اجتہاد و استنباط سے  
کام لیا اور اس کے لیے مناہج اور اصول و ضوابط مقرر کیے۔ یہ مناہج اور اصول و  
ضوابط باہم مختلف تھے، چنانچہ تابعین کے درمیان فروعی مسائل میں اختلاف  
زیادہ بڑے پیمانے پر ہوا۔ شاہ ولی اللہ دہلوی لکھتے ہیں:

وبالجملة فاختلفت مذاهب  
أصحاب النبي صلى الله عليه وسلم  
وأخذ عنهم التابعون..... فعند  
ذلك صار لكل عالم من علماء التابعين  
مذهب على حiale لہ  
خلاصہ یہ ہے کہ اصحاب نبیؐ کے  
مذہب مختلف ہوئے ان سے تابعین  
نے اخذ کیا... تو اس وقت علماء  
تابعین میں سے ہر عالم کا اپنے گرد ایک  
مذہب ہو گیا۔

۶۔ فروعی مسائل میں یہ اختلاف خیر القرون میں نہ صرف ناپسندیدہ نہیں  
سمجھا گیا، بلکہ اختلاف کو ختم کرنے کی سیاسی کوشش کو سلف صالحین نے  
بالکلیہ مسترد کر دیا۔ چنانچہ جب عباسی خلیفہ ہارون رشید نے امام مالکؒ سے  
خواہش ظاہر کی کہ موطا کو کعبہ میں لٹکا دیا جائے اور پوری اسلامی قلم رو میں اسی  
کے مطابق عمل کو لازم کر دیا جائے تو امام مالک نے جواب دیا:

يا أئمة المؤمنين... إن أئمة  
رسول الله صلى الله عليه وسلم  
اختلفوا في الفروع فافترقوا في  
البلدان وكل عند نفسه مصيب لہ  
اے امیر المؤمنین! رسول اللہؐ کے  
اصحاب کا فروع میں اختلاف ہوا، وہ فروع  
میں پھیل گئے اور ہر ایک اپنے نزدیک  
درست ہے۔

پھر بارون الرشید نے دوبارہ اصرار کیا تو امام مالک نے فرمایا:

يا أمير المؤمنين! إن اختلاف العلماء رحمة من الله على هذه الأمة كلَّ يسبح ماصح عندك وكلُّ على هدي وكلُّ يريد الله له

اسے امیر المؤمنین! اختلاف العلماء رحمت ہے۔ ہر ایک اپنے نزدیک صحیح روایت کی اتباع کرتا ہے، سب کے سب ہدایت پر ہیں اور سب اللہ کی مرضی چاہتے ہیں۔

پانچویں خلیفہ راشد حضرت عمر بن عبدالعزیز نے فرمایا:

ما أحبُّ أن أصحاب محمد لا يختلفون لأنَّه لو كان قولا واحداً لكان الناس في ضيق وانهم أئمة يقتدى بهم، فلو أخذ رجل بقول أحدهم لكان في سعة له

میں یہ پسند نہیں کرتا ہوں کہ محمد صلی اللہ علیہ وسلم کے اصحاب میں اختلاف نہ ہوتا، اس لیے کہ اگر ایک ہی قول ہوتا تو لوگ تنگی میں پڑ جاتے، یہ سب ایسے ائمہ ہیں جو قابل اقتداء ہیں، اگر کوئی شخص ان میں سے کسی کا قول اختیار کرے تو اس کے لیے گنجائش ہوگی۔

امام سفیان ثوریؒ کہا کرتے تھے:

لا تقولوا اختلف العلماء في كذا، وقولوا اقتدوا بوسع العلماء على الأمة بكذا له

یہ مت کہو کہ علماء نے فلاں مسئلہ میں اختلاف کیا، بلکہ کہو کہ انھوں نے امت پر اس مسئلہ میں وسعت دی ہے۔

ان امور کا خلاصہ درج ذیل ہے:

الف۔ فرعی مسائل میں وحدت اور یکسانیت مشیت الہی نہیں رہی۔

ب۔ نبی اکرم صلی اللہ علیہ وسلم کی موجودگی میں جزوی مسائل میں اختلاف

ہوئے اور آپ نے اختلاف پر نگیب نہیں فرمائی۔

۲۷ ایضاً

۲۷ ایضاً ۲۷/۱

۳۷۔ المیزان الکبریٰ: عبد الوہاب شرانی (قدیم نسخہ دون تفصیل) ۲۸/۱

ج۔ صحابہ کرام اور ان کے بعد تابعین عظام کے ادوار میں جزوی مسائل میں اختلاف کا دائرہ وسیع ہوا، جو زمانہ کی رفتار کے ساتھ مختلف اسباب و عوامل کے تحت بڑھتا گیا۔

۵۔ جزوی اور فرعی مسائل کے اس اختلاف کو سلف صالحین نے امت کے حق میں رحمت تصور کیا اور اس بات کو پسند نہیں فرمایا کہ پوری امت کو جزوی مسائل میں بھی کسی ایک رائے کا پابند کر دیا جائے، بلکہ اسے امت کے لیے باعث حرج و تنگی سمجھا۔

۶۔ اس تفصیل سے واضح ہوتا ہے کہ جزوی مسائل میں اختلاف رائے کی بنیاد شریعت میں موجود ہے اور یہ اختلاف مذموم نہیں، بلکہ محمود ہے، یہی وجہ ہے کہ جب تابعین، تبع تابعین اور ان کے تلامذہ کے ادوار میں ائمہ مجتہدین نے علمی زندگی کے تمام ابواب کے لیے وسیع پیمانہ پر احکام شریعت اور فقہی احکام کا ذخیرہ مستنبط اور مرتب کیا تو نصوص شریعت سے واقفیت اور علم و فہم کے درجات کے فرق کی بنیاد پر ان مستنبط شدہ احکام میں وسیع تر دائرہ میں اختلاف بھی ہوا۔

اجتہاد و استنباط کا یہ عظیم کام اسلامی مملکت کے مختلف شہروں میں مجتہدین فقہار کے ذریعہ انجام پاتا رہا، جن میں نمایاں درج ذیل تھے:

مدینہ میں فقہائے سب سے مشہور تھے، یعنی سعید بن المسیب، ابو بکر بن عبد الرحمن قاسم بن محمد بن ابی بکر، عروہ بن زبیر، سلیمان بن یسار، خارجہ بن زید بن ثابت اور عبید اللہ بن عبد اللہ بن عتبہ بن مسعود، پھر ربیعۃ الرائے اور امام مالک۔

مکہ کے فقہائے تابعین میں عطاء، طاؤس بن کیسان، عمرو بن دینار اور عکرمہ تھے، ان کے بعد امام شافعی وغیرہ رہے۔

بصرہ میں حسن بصری، جابر بن زید، ابن سیرین اور زرارہ بن اوفی وغیرہ تھے۔ کوفہ میں علقمہ بن قیس، اسود بن یزید، عبد اللہ بن عبد اللہ بن مسعود، مسروق بن اجدع، قاضی شریح، ابراہیم نخعی، عامر شعبی، سعید بن جبیر، عامر بن شراحیل، حاد بن ابی سلیمان، ابو حنیفہ، ابن ابی لیلیٰ، سفیان ثوری اور قاضی شریک وغیرہ

تھے۔ ادھر بغداد میں امام احمد بن حنبل تھے۔ شام میں عبدالرحمن بن عثیم، ایواریس غولانی، عبدالرحمن بن جبیر، مکحول، عمر بن عبدالعزیز، عبدالملک بن مروان اور اوزاعی تھے۔

مصر میں صحابی رسول حضرت عمرو بن العاص کے بعد ان کے صاحبزادے عبداللہ بن عمرو پھر شہد مزی، یزید بن ابی حبیب اور لیث بن سعد تھے۔

۸۔ یہ اور ان کے علاوہ بے شمار ائمہ اسلاف نے استنباط مسائل اور احکام شریعت کی توضیح کا عظیم الشان کارنامہ انجام دیا، جو ان کے تلامذہ کے ذریعہ منتقل ہوتا رہا، لیکن ائمہ مجتہدین میں سے چار ائمہ عظام کو اللہ تعالیٰ نے ایسے بالکمال کردار سے نوازا اور سلسلہ بہ سلسلہ ان میں ایسے فقہار و علماء کبار پیدا ہوتے رہے جنہوں نے ان ائمہ کی آرا اور استنباطات کے ذخیرہ کو نہ صرف محفوظ و مدون کیا بلکہ ان میں کافی اضافہ بھی کیا۔ یہ ائمہ تھے: ابوحنیفہ (۱۵۰ھ) مالک (۱۷۹ھ) شافعی (۲۰۴ھ) اور احمد بن حنبل (۲۴۱ھ) ان چاروں فقہی مسالک میں بڑے بڑے محدثین اور فقہار و علماء پیدا ہوتے رہے جنہوں نے مختلف پہلوؤں سے اس ذخیرہ احکام کی تصحیح و تدقیق کی خدمت انجام دی۔ چنانچہ اقوال و مسائل کی صحیح سند کے ساتھ روایت، مشہور کتابوں میں ان کی تدوین، محتملات میں راجح کی تعیین، عموم کی تخصیص، مطلق کی تقیید، مختلف فیہ مسائل میں جمع و تطبیق اور احکام کی علتوں کی توضیح کی عظیم خدمات آج ان مذاہب اربعہ کے علاوہ کسی اور مذہب میں نہیں ملتی ہیں۔ اس لیے ان چار مسالک کو امت میں قبول عام حاصل ہوا۔

ان مسالک اربعہ کی ایک نمایاں خصوصیت یہ رہی کہ ان میں بے شمار علماء، فقہار، مفسرین و محدثین اور مجتہدین عہد بہ عہد ایسی عظیم خدمات انجام دیتے رہے کہ آج ان مسالک کے مسائل دلائل شرعیہ کی روشنی میں بہت ہی منقطع ہو کر موجود ہیں۔ محققین علماء نے بے شمار مسائل میں اپنے مسلک کی منقول آراء سے اختلاف بھی کیا، اور مختلف آراء میں دلائل قویہ کی بنیاد پر ترجیح کا فریضہ انجام دیا

اور پورے حالاتِ زمانہ کی رعایت کے ساتھ اجتہادی احکام و مسائل میں بھی تبدیلی کی اور علمی تحقیق و تنقید کا یہ سلسلہ جاری رہا۔

## فقہی اختلاف میں شاہ ولی اللہ کا موقف

۱۔ اسلام کا مزاج اعتدال اور میانہ روی کلہ ہے، رسول کریم صلی اللہ علیہ وسلم نے ہر معاملہ میں اعتدال و توسط اپنانے کی تلقین فرمائی ہے۔ ارشادِ گرامی ہے:

إِنَّ الدِّينَ يَسُرُّونَ لِيَشَادَ  
 دین آسان ہے اور جو دین میں سختی  
 الدِّينَ إِلَّا غَلِيْبَةً فَسَدَّ دَوَابِقَارِبَا  
 کرے گا دین اس پر غالب آجائے گا، تو  
 وَأَبْشُرُوا وَاسْتَعِينُوا بِالْعَدْوَةِ  
 ٹھیک ٹھیک چلو، قریب قریب رہو،  
 وَالرُّوحَةَ وَشَيْءٌ مِنَ الدَّلْجَةِ  
 خوشخبری دو، صبح و شام سے مدد لو اور  
 وَفِي رِوَايَةٍ الْقَصْدُ الْقَصْدُ  
 کچھ رات کے آخری پیر سے، ایک رات  
 تَبْلُغُوا۔  
 میں ہے: درمیانی راہ اختیار کرو پانچ جاؤ گے۔

اسلام کے اس مطلوب مزاج سے اللہ تعالیٰ نے حضرت شاہ صاحب کو خطوطاً و عطا فرمایا تھا۔ چنانچہ آپ کے مزاج و فکر میں طبعی اعتدال موجود تھا۔ دوسری جانب اللہ تعالیٰ نے آپ کو ایسے مواقع عطا فرمائے کہ آپ نے چاروں فقہی مسالک کا گہرا مطالعہ کیا اور ان مسالک کے اساتذہ سے براہِ راست کسب فیض کیا۔ اس راست اور عمیق مطالعہ کے نتیجے میں آپ کی فکر و نظر میں اعتدال اور جامعیت پیدا ہو گئی تھی۔ شاہ صاحب نے اس موضوع پر چار پہلوؤں سے بحث کی ہے اور چاروں میں ان کے فکر و مزاج کا اعتدال نمایاں ہے۔

الف: فقہی اختلاف کی حقیقت۔

ب: فقہی اختلاف میں طرزِ عمل

ج: فقہی مسالک میں جمع و تطبیق

د: اجتہاد و تقلید کے بارے میں صحیح نقطہ نظر

ذیل کی سطور میں ان امور پر حضرت شاہ صاحب کی فکر اور موقف کی تفصیل پیش کی جا رہی ہے :

الف : فقہی اختلاف کی حقیقت -

۲۔ فقہی اختلاف کی حیثیت متعین کرتے ہوئے شاہ صاحب نے تین باتوں پر روشنی ڈالی ہے، اول یہ کہ صاحب شریعت علیہ الصلوٰۃ والسلام سے اخذ شریعت دو طریقوں سے ہوا، ایک طریقہ ظاہری نقل و روایت کا تھا جو آگے چل کر روایتِ احادیث اور اس کی اقسام کی شکل اختیار کرتا گیا، دوسرا طریقہ دلائل استنباط کا یعنی حضور صلی اللہ علیہ وسلم کے عمل کو دیکھ کر حکم مستنبط کرنے کا تھا جو آگے چل کر صحابہ کرام کے قیاسات اور قرآن و سنت سے ان کے استنباط کی شکل میں سامنے آیا۔

عہد نبوت کے بعد صحابہ کرام اسلامی شہروں میں پھیل گئے، ہر ایک اپنے علاقہ میں امت کا پیشوا تھا، ان کے سامنے مسائل آتے وہ قرآن و سنت سے حکم بتاتے اور اگر ان دونوں میں حکم نہ ہوتا تو استنباط و اجتہاد کرتے اور غرض نبوی علیہ السلام تک پہنچنے کی کوشش کرتے۔

تابعین نے صحابہ کرام سے قرآن و سنت اور صحابہ کے اقوال کو اخذ کیا، مختلف اقوال میں تطبیق اور ترجیح کا طریقہ اپنایا اور اس کی روشنی میں ان کے علاحدہ مسالک قرار پاتے گئے، یہی صورت ان سے اخذ کرنے والے تبع تابعین اور پھر ان کے تلامذہ کے یہاں پائی جاتی رہی۔

چوتھی صدی ہجری سے قبل تک ایک معین مسلک کی پابندی رائج نہ تھی، عوام کا طرز عمل یہ تھا کہ اجماعی اور متفق علیہ مسائل میں اپنے افرادِ خاندان اور اساتذہ و علماء کو دیکھ کر عمل کرتے تھے اور نئے مسائل میں کسی پابندی کے بغیر جو عالم میر آتا پوچھ لیتے تھے۔ خواص میں کچھ اصحاب حدیث تھے جن کے پاس احادیث ہوں اور آثار صحابہ کا اتنا بڑا ذخیرہ ہوتا کہ ان کے عمل کے لیے کافی ہوتا، اگر کسی مسئلہ میں

روایت مختلف ہوتی اور اقوال بھی متضاد ہوتے تو جس روایت پر فقہاء کا عمل ہوتا اسے اپنا لیتے، اگر یہ بھی مختلف ہوتا تو ترجیح سے کام لیتے بلکہ چوتھی صدی ہجری کے بعد مذہب معین کی تقلیدِ خاص کا رواج ہوا۔ یہ فقہی اختلاف کا تاریخی تسلسل تھا۔

۳۔ دوسرے یہ کہ اخذِ شریعت کے مذکورہ دونوں طریقے اپنی اپنی جگہ درست ہیں اور دونوں کی اصل دین میں موجود ہے۔ وہ لکھتے ہیں:

ان التصریح علی کلام الفقہاء	فقہاء کے کلام پر تخریج اور لفظِ حدیث
و تتبع لفظ الحدیث لکل منہا	کاتبیع دونوں کی پختہ اصل دین میں موجود
أصل أسیل فی الدین ولم یزل المحققون	ہے اور ہر زمانہ میں محقق علماء ان دونوں کو
من العلماء فی کل عصر يأخذون بہما	اختیار کرتے رہے ہیں۔

ابنہ ان دونوں میں سے ہر طریقہ میں کچھ کمی اور خلل ہے جس کی تلافی دوسرے طریقے سے ہوتی ہے اور اس طرح کوئی ایک طریقہ دوسرے سے بے نیاز نہیں ہو سکتا لکھتے ہیں:

وفی کل من الطریقین خلل إنما	دونوں میں سے ہر طریقہ میں کمی ہے
ینجب بالأخری ولا غن إلا حدھا	جس کی تلافی دوسرے طریقہ سے ہوتی ہے،
عن صاحبہا	ایک کو دوسرے سے استغناء نہیں ہے۔

آپ نے ہر طریقہ میں کمی کی نشاندہی فرمائی اور دونوں طریقوں کو اختیار کرنا ضروری قرار دیتے ہوئے کہا:

ولمّا کان الأمر کذاک	جب معاطہ ایسا ہے توقع میں اترنے
علی الخالفین فی الفقه ان یکون	والے پر واجب ہے کہ وہ دونوں میدان
متضلعان کلا المشورین ومتبصران	کا اہر اور دونوں طریقوں میں متبحر ہو۔

کلا المدّھبین کہ

تیسرے یہ کہ طریقہ و منہج کے فرق کی بنیاد پر فقہاء کرام میں جو فقہی اختلافات ہوئے ان میں سے بیش تر اختلافات میں اور بالخصوص جن امور میں صحابہ کرام کے اقوال دونوں جانب طے ہیں، ان میں اختلاف کی حیثیت محض کسی ایک قول

کی ترجیح کی ہے، دونوں فرقوں کے نزدیک دونوں نقطہ نظر ثابت ہیں، صرف راجح اور ادنیٰ کی تعیین کا اختلاف ہے۔

ب۔ فقہی اختلاف میں صحیح طرز عمل:

۵۔ شاہ صاحب علیہ الرحمہ کے نزدیک فقہی اختلاف میں دلائل دونوں جانب ہیں اور ایسے بیشتر مسائل میں اختلاف کی حیثیت محض اولیٰ اور غیر اولیٰ کی ہے۔ اس لیے آپ نے فقہی اختلاف میں معتدل راہ اور طرز عمل اپنایا ہے اور سلف صالحین کی زندگیوں کے وہ روشن صفحات ہیں دکھائے ہیں جن میں فقہی اختلاف کے ساتھ معتدل طرز عمل اور عملی رواداری کے تابناک نقوش ثبت ہیں اور اہل علم نے اختلافی مسائل میں شدت نہیں برتی بلکہ اپنی رائے کی مخالف صورت پر عمل کرنے میں بھی کوئی مضائقہ نہیں سمجھا، یہ طرز عمل صحابہ کرام کے یہاں بھی ملتا ہے اور ان کے بعد تابعین اور ائمہ مجتہدین بھی اسی روش پر گامزن رہے چنانچہ صحابہ، تابعین اور تبع تابعین کے درمیان نماز میں بسم اللہ پڑھنے اور نہ پڑھنے، آئین اور تسمیہ کو بلند آواز یا آہستہ آواز میں پڑھنے، فجر میں دعائے قنوت پڑھنے اور نہ پڑھنے، پھیندہ نکیس اور قے کی وجہ سے وضو کرنے اور نہ کرنے، اسی طرح شرم گاہ کو ہاتھ لگانے، عورت کو شہوت کے ساتھ چھونے، آگ پر وہی چیز کے کھانے اور اونٹ کا گوشت کھانے کی وجہ سے بھی وضو واجب ہونے نہ ہونے کے مسائل میں اختلاف رہا، اور دونوں رایوں پر عمل کیا جاتا رہا، لیکن اس اختلاف کے باوجود ایک رائے کے حاملین دوسری رائے کے ماننے والوں کے پیچھے بلا تکلف نماز پڑھتے تھے۔

### ائمہ مجتہدین کا اسوہ

امام ابوحنیفہؒ، ان کے اصحاب، امام شافعیؒ اور ان کے اصحاب مدینہ میں مالکی امام کے پیچھے نماز پڑھتے تھے، حالانکہ وہ سرے سے بسم اللہ پڑھتے ہی نہ تھے، نہ آہستہ نہ بلند۔ خلیفہ ہارون الرشید نے پھیندہ لگوایا اور نماز پڑھائی، اس لیے کہ امام مالک

نے وضو نہ ٹوٹنے کا فتویٰ دیا ہے، ان کے پیچھے امام ابو یوسفؒ نے نماز پڑھی، جب کہ امام ابو یوسفؒ کے نزدیک اس سے وضو ٹوٹ جاتا ہے اور پھر نماز دہرائی بھی نہیں۔ امام احمد بن حنبلؒ کی رائے ہے کہ نکمیر اور پچھنے سے وضو ٹوٹ جاتا ہے، ان سے پوچھا گیا کہ اگر امام کو خون نکل آئے اور وضو نہ کرے تو آپ ان کے پیچھے نماز پڑھیں گے؟ انھوں نے جواب دیا: بھلا میں کیسے امام مالکؒ اور سعید بن المسیبؒ کے پیچھے نماز نہیں پڑھ سکتا ہوں۔ امام ابو یوسفؒ اور امام محمدؒ عیدین کی نمازوں میں ابن عباسؓ کی تکبیر کہا کرتے تھے، کیونکہ ہارون الرشید کو اپنے دادا کی تکبیر پسند تھی۔ امام شافعی رحمہ اللہ نے امام ابو حنیفہؒ کی قبر کے قریب نماز پڑھی تو ان کے ادب میں قنوت چھوڑ دی اور فرمایا: ہم کبھی اہل عراق کے مذہب کی طرف بھی انزاتے ہیں۔ ایک جہد کو امام ابو یوسفؒ نے نماز پڑھائی، جب نماز سے فارغ ہو کر لوگ چلے گئے تو انھیں بتایا گیا کہ جس حمام سے انھوں نے غسل کیا تھا اس میں ایک چوہا مری ہوئی تھی تو انھوں نے فرمایا: تب ہم اہل مدینہ کے قول کو اختیار کر لیتے ہیں۔

سلف صالحین کے اس معتدل اور روادارانہ طرز عمل کی وجہ سے ہی علماء کرام ہمیشہ اجتہادی مسائل میں مفتیوں کے فتاویٰ کو درست اور قاضیوں کے فیصلوں کو صحیح تسلیم کرتے تھے اور بسا اوقات وہ اپنے مذہب کے خلاف بھی عمل کرتے تھے۔

ولذلك لم يزل العلماء يجوزون  
فتاوى المفتين في المسائل  
الاجتهادية ويسلمون قضاء  
القضاة ويعلمون في بعض  
الأحيان بخلاف مذهبهم كله  
اسی لیے علماء ہمیشہ اجتہادی مسائل  
میں مفتیوں کے فتاویٰ اور قاضیوں کے  
فیصلوں کو درست مانتے رہے ہیں،  
اور بعض اوقات اپنے مذہب کے خلاف  
عمل کرتے رہے ہیں۔

ج۔ فقہی مسائل میں جمع و تطبیق:

۶۔ فقہی اختلاف کی حیثیت اور اختلافی مسائل میں سلف صالحین کے طرز عمل

کے پیش نظر حضرت شاہ ولی اللہ محدث رحمۃ اللہ علیہ نے اپنے عمیق و وسیع مطالعہ، معتدل بھان و فکر اور گہری بصیرت کے ساتھ فقہی مسالک میں باہمی رواداری کو فروغ دینے، فروعی مسائل میں بے جا تشدد اور تعصب کو ختم کرنے اور حدیث کی روشنی میں فقہی مسالک کے درمیان جمع و تطبیق کی شکل نکالنے کا عزم فرمایا۔ اس کے لیے آپ نے درج ذیل تین محاذوں پر کام کیا:

۱۔ اولے: آپ نے مسالکِ اربعہ کی کتابوں اور ان کے شمولات کے مطالعہ اور اللہ تعالیٰ نے جو خاص بصیرت اور روشنی عطا کی تھی، اس کی مدد سے اپنے لیے ایک معتدل روش منتخب فرمائی۔ اس روش کا نام آپ نے ”روشِ فقہائے محدثین“ بتائی ہے۔ لکھتے ہیں:

وبعد ملاحظہ کتب مذاہب اربعہ	مذاہبِ اربعہ کی کتابوں، ان کے اصولِ
واصول فقہ الاثنان واحادیث کثرتک	فقہ اور جو احادیث ان کا مستدل ہیں ان
الاثان است قرار داد خاطر بحد	کے مطالعہ کے بعد نور نبوی کی مدد سے فقہاء
نور غیبی روش فقہائے محدثین	محدثین کی روش اختیار کرنے کی آلوگی
افتادہ	دل میں ہوئی۔

”روشِ فقہاءِ محدثین“ کا مطلب یہ ہے کہ مجتہدین کے اقوال کو حدیث کے سامنے پیش کیا جائے، اور جو قول ظاہر و معروف حدیث کے موافق ہو اسے قبول کیا جائے، نہ تو مجتہدین کے اقوال سے استغناء ہو اور نہ ان اقوال پر حدیث سے صرف نظر کر کے اصرار کیا جائے، علم حدیث اور اقوالِ مجتہدین کے درمیان یہ جامعیت شاہ صاحب کی نظر میں مجتہد مطلق منتسب، کا وصفِ خاص ہے لکھتے ہیں:

انہ الجامع بین علم الحدیث	یہ علم حدیث اور اپنے اصحاب سے
والفقہ المروى عن أصحابہ	مروی فقہ کا جامع ہوتا ہے۔

۱۔ الجزء اللطیف فی ترجمۃ العبد الضعیف ص ۲۰۲ بحوالہ اصول فقہ اور شاہ ولی اللہ، ڈاکٹر منظر بقا  
ادارہ تحقیقات اسلامی پاکستان ص ۲۵۔

۲۔ عقداً مجید ص ۲۱ بحوالہ اصول فقہ ص ۲۵۔

مجتہد مطلق منتسب کی اس توہین کے بعد کچھ آگے چل کر لکھتے ہیں:

فہاذہ طریقتہ المحققین من  
 فقہاء المحدثین، وقلیل ماہم،  
 وہم غیر انفاہریۃ من اہل القد  
 الذین لایقولون یا لقیاس ولا  
 الاجماع وغیر المتقدّمین من  
 اصحاب الحدیث ممن لم یلتفتوا الی  
 اقوال المجتہدین اُصلاً وکنتہم اُشیہ  
 الناس بأصحاب الحدیث لأنہم صنعوا  
 فی اقوال المجتہدین ما منع اُولئک فی  
 مسائل الصحابة والتابعین ۱۷

یہی فقہاء محدثین میں سے محققین کا طریقہ  
 ہے اور ایسے لوگ بہت کم ہیں۔ یہ اہل حدیث  
 میں سے ظاہر یہ نہیں ہیں جو قیاس اور اجماع  
 کے قائل نہیں ہیں اور نہ متقدمین میں سے  
 وہ اصحاب حدیث ہیں جو مجتہدین کے اقوال  
 کو سرے سے دیکھتے ہی نہیں ہیں، البتہ یہ  
 لوگ اصحاب حدیث سے زیادہ مشابہ  
 ہیں، اس لیے کہ یہ مجتہدین کے اقوال میں  
 وہی عمل کرتے ہیں جو انہوں نے صحابہ و تابعین  
 کے مسائل میں کیا ہے۔

۸۔ دوم: آپ نے چاروں فقہی مسالک کو یکساں درجہ میں اہمیت دی، اس لیے ایک طرف آپ نے ہر فقہی مسلک اور اس کے ابتدائی حاملین کی خصوصاً پر روشنی ڈالی اور اس کی اہمیت کا برملا اظہار فرمایا، امام ابوحنیفہؒ کے بارے میں لکھا:

کان عظیم الشان فی التخریج علی  
 مذہبہ دقیق النظر فی وجہ التفریح  
 وہ نخی کے مذہب پر تخریج میں عظیم  
 مرتبہ پر فائز تھے وجوہ تخریجات میں بڑے  
 باریک بین اور فروع کے استنباط میں ماہر تھے۔

مقبلاً علی الفروع اُنتم اقبال ۱۸

فیوض الحرمین میں مذاہب کی حقیقت بیان کرتے ہوئے لکھا ہے کہ مذاہب دو معانی کے اعتبار سے حق ہوتے ہیں، ان میں سے ایک معنی جلی ہے اور دوسرا معنی دقیق۔ اس کے بعد لکھتے ہیں کہ ”میں بڑے غور و خوض کے بعد اس نتیجہ پر پہنچا ہوں کہ آج مذہب حنفی کو اس معنی دقیق کے اعتبار سے تمام مذاہب پر فوقیت حاصل ہے۔“ امام مالکؒ کی کتاب ”موطا“ کے بارے میں لکھا ہے کہ:

الطیقة الأولى منحصوة في  
طبقة اولیٰ میں صرف تین کتابیں ہیں: موطا  
ثلاثة كتب: الموطأ وصحيح  
صحیح بخاری اور صحیح مسلم، امام شافعی نے کہا  
بخاری وصحيح مسلم مقال الشافعي  
قرآن کے بعد سب سے صحیح کتاب موطا  
الكتب بعد كتاب الله موطأ ما لا  
امام مالک ہے۔

آپ نے موطا کو حدیث کی کتابوں میں اول نمبر پر رکھا اور خود اس کی شرح دوزبانوں  
میں لکھی، پہلی شرح عربی میں ”المسوی“ کے نام سے لکھی اور دوسری فارسی شرح ”الصفی“ لکھی۔  
تیسرے فقہی مسلک مذہب شافعی کے بارے میں لکھا ہے:

وَمَا هَذِهِ الْمَذَاهِبُ إِلَّا رُبْعَةٌ  
ان مذاہب اربعہ میں سنت سے سب  
فَأَقْرَبُهَا إِلَى السَّنَةِ مَذْهَبُ شَافِعِي  
سے زیادہ قریب امام شافعی کا مذہب ہے  
الْمَنْفَعُ الْمَصْفِيُّ لَهُ  
جو منفع اور صاف ہے۔

اسی طرح امام احمد بن حنبل کے بارے میں لکھا:

وَكَانَ أَعْظَمَهُمْ شَأْنًا وَأَوْسَمَهُمْ  
ان میں سب سے عظیم شان، سب  
رَوَايَةً وَأَعْرَفَهُمْ لِلْحَدِيثِ مَوْثِقَةً  
سے زیادہ وسیع الروایة، حدیث کے مرتبہ  
وَأَعْقَرَهُمْ فَقَهَا أَحْمَدُ بْنُ حَمْدٍ  
سے سب سے زیادہ واقف اور سب سے  
بن حنبل له  
عمیق تفقہ کے حامل امام احمد بن حنبل ہیں۔

۹ حضرت شاہ ولی اللہ اس سلسلے میں اپنے مخصوص روحانی استفادے کا ذکر کرتے  
ہیں کہ رسول اللہ صلی اللہ علیہ وسلم کے نزدیک چاروں فقہی مسلک برابر ہیں اور کسی ایک کو  
دوسرے پر فوقیت حاصل نہیں ہے، لکھتے ہیں:

سَأَلْتُهُ صَلَّى اللَّهُ عَلَيْهِ وَسَلَّمَ  
میں نے رسول اللہ صلی اللہ علیہ وسلم سے  
عَنْ هَذِهِ الْمَذَاهِبِ الْأَرْبَعَةِ وَ  
ان مذاہب اربعہ اور ان طریقوں کے بارے  
بِهَذِهِ الطَّرِيقِ أَيْمًا أَوْلَىٰ عِنْدَهُ بِالْأَمَّةِ  
میں دریافت کیا کہ آپ کے نزدیک زیادہ

لے حجۃ اللہ البانہ ۱۳۳/۱

لے الخیر اکثر شاہ ولی اللہ مطبوعہ مجلس ملی ڈابھیل ۱۳۵۲ھ ص ۱۸۱ بحوالہ اصول فقہ

لے حجۃ اللہ البانہ ۱۵۰/۱۔

وأحبّ ففاض على قلبى أن المذاهب  
والنظريّات كلها سواء وكلا فضل  
لواحد على الآخر له

بہتر اور پسندیدہ کون ہے؟ تو میرے قلب  
پر فیضان ہوا کہ یہ سارے مذاہب اور طرق  
برابر ہیں، کسی کو دوسرے پر فضیلت نہیں ہے۔

۱۰۔ سوم۔ آپ نے رسول اللہ صلی اللہ علیہ وسلم کا روحانی حکم یا کراں چاروں فقہی  
مسائل کے درمیان باضابطہ تطبیق اور جمع کی کوشش فرمائی، قیام حرمین شریفین کے  
درمیان ملے اس حکم نبوی کے بارے میں لکھتے ہیں:

ثانیہا الوصایۃ بالتقویۃ  
یہذہ المذاهب الأربعة لا  
أخرج منها والتوفیق ما استطعت<sup>۱</sup>  
دوسری وصیت یہ ہے کہ ان مذاہب  
اربعہ کا پابند رہوں، ان سے نہ نکلوں اور  
حسب استطاعت ان میں توفیق انجام دو۔

ایک اور جگہ لکھتے ہیں: ”نفقہ ثانیہ میں مجھ پر ظاہر ہوا کہ تیرے متعلق اللہ تعالیٰ کی مراد یہ ہے  
کہ امتِ مجرمہ کے مختلف گمراہوں کو تیرے ذریعہ جمع کر دے“<sup>۲</sup>  
جمع و تطبیق کے اس نازک عمل کے لیے شاہ صاحب کے ذہن میں حق تک رسائی  
کی صلاحیت بھی القا کی گئی، وہ لکھتے ہیں:

إِنَّ اللَّهَ تَعَالَى جَعَلَ فِي قَلْبِي  
وَقَتَانِ الْأَوْقَاتِ مِيزَانًا أُعْرَفَ بِهِ  
سَبَبُ كُلِّ اخْتِلَافٍ وَقَعَ فِي الْمِلَّةِ  
الصَّحَابِيَّةِ عَلَى صَاحِبِهَا الصَّلَاةَ لِاسْتِطَاعَةِ  
وَمَا هُوَ الْحَقُّ عِنْدَ اللَّهِ وَعِنْدَ رَسُولِهِ

اللہ نے میرے دل میں کسی خاص  
وقت میں ایسا میزان رکھ دیا جس سے  
میں اس ملتِ محمدیہ علی صاحبہا الصلوٰۃ والسلام  
میں ہونے والے ہر اختلاف کا سبب پہچان  
لیتا ہوں اور یہ کہ اللہ اور اس کے رسول کے

۱۔ لہ تحقیقات الاہلیۃ، شاہ ولی اللہ، مطبوعہ مدینہ برقی پریس۔ بخنور ۱۳۵۵ھ ۲/۲۵۰

بجوال اصول فقہ ص ۲۸

۲۔ فیوض الرحمن، شاہ ولی اللہ، مطبع احمدی، دہلی ص ۶۴ بجوال اصول فقہ ص ۲۸۔

۳۔ ایضاً ۳۹۔ اس طرح کے ابہام کی کوئی شرعی حیثیت نہیں ہے، البتہ اس امر کا اعتراف کرنا ہی ہوگا کہ  
حضرت شاہ صاحب نے فقہی اختلافات میں جو تشدد تھا اسے کم کرنے اور امت کو صحیح فکر اور متوازن  
نقطہ نظر دینے کی سعی بلیغ فرمائی، جزاء اللہ خیر الجزاء، (جلال الدین)

ممکنہ من أن أثبت  
 ذلك بالدلائل العقلية  
 و النقلية بحيث لا يبقى فيه  
 شبهة ولا اشكال له

نزدیک حق کیا ہے اور مجھے قدرت دی کہ  
 میں اس کو عقلی اور نقلی دلائل سے اس طرح  
 ثابت کر دوں کہ اس میں کوئی شبہ  
 اور اشکال باقی نہ رہ جائے۔

حرمین شریفین سے واپسی کے بعد آپ نے چاروں فقہی مسالک کے درمیان تطبیق کی کوشش کا آغاز کیا لیکن ابتدائی مرحلہ میں اپنے ملک کے ماحول کے پیش نظر صرف فقہ حنفی اور فقہ شافعی کے درمیان تطبیق کی عملی کوشش فرمائی، کیونکہ یہاں کے ماحول میں انہی دونوں فقہی مسالک کے درمیان پائے جانے والے بُعد کو ختم کرنے کی ضرورت تھی۔ ان دونوں مسالک میں تطبیق کی صورت شاہ صاحب نے یہ اختیار فرمائی کہ ان دونوں کے فقہی مسائل کو فریقین کے تدوین کردہ کتب حدیث پر پیش کیا جائے، جن کے موافق ہوا سے باقی رکھا جائے، جو مخالف ہوا سے ساقط کر دیا جائے، متفقہ مسائل پر سختی سے عمل کیا جائے اور مختلف فیہ مسائل میں رواداری برتی جائے، دونوں طرح کے اقوال کو اختلافِ قرأت کی طرح شمار کیا جائے اور دونوں پر عمل کو درست تصور کیا جائے، یا ایک کو رخصت اور دوسرے کو عزیمت پر محمول کیا جائے، یا یہ سمجھا جائے کہ کفارہ کے بیان کردہ طریقوں کی طرح عمل کے دو طریقے ہیں اور دونوں کو مباح سمجھا جائے۔

پھر شاہ صاحب نے چاروں فقہی مسالک میں تطبیق کی عملی کوشش شروع فرمائی اور موطا کی فارسی شرح "المصنفی" میں اسی بیج پر کام کیا، ڈاکٹر مظہر بقا اپنی کتاب میں بتاتے ہیں:

"چنانچہ المصنفی میں جو المستوی کے بعد کی تصنیف ہے، انہوں نے مذہبِ اربعہ کے درمیان توفیق کی کوشش کی ہے" ۳۷

۱۔ حجۃ اللہ ابانہ ۱/۱۹۹

۲۔ اتقیات الابلیہ ۱/۲۱۱ بحوالہ اصول فقہ ص ۳۰

۳۔ اصول فقہ اور شاہ ولی اللہ ص ۳۰

شاہ صاحب نے اس شرح میں مذاہب اربعہ کے علاوہ دوسرے فقہاء و مجتہدین کے مذاہب نقل کرنے کا بھی اہتمام کیا ہے اور مجتہد فیہ مسائل میں از روئے حدیث کسی ایک مذہب کو ترجیح دی ہے۔ بسا اوقات مذاہب اربعہ کے علاوہ متقدمین تابعین اور مجتہدین کے اقوال کو بھی اختیار کیا ہے، چنانچہ وضو کے بعض مسائل میں حسن بھری کے مذہب اور روزہ کی قضاء کے بعض مسائل میں اسحاق بن راہویہ کا مذہب اختیار فرمایا ہے۔

اس طرز اور نقطہ نظر کے بارے میں وہ لکھتے ہیں:

وَلَمَّا نَأْخُذُ مِنَ الْفُرُوعِ  
مَا اتَّفَقَ عَلَيْهِ الْعُلَمَاءُ لَا سِيَّمَا  
هَاتَا نِ الْفُرُقَاتَانِ الْعَظِيمَتَانِ الْحَفِيَّةِ  
وَالشَّافِعِيَّةِ وَخُصُوصًا فِي الطَّهَارَةِ  
وَالصَّلَاةِ فَإِن لَمْ يَتَّسِرِ الْإِتِّفَاقُ  
وَإِخْتَلَفُوا فَأَنْخُذُ بِمَا لِي شَهِدَ لَهُ ظَاهِرُ  
الْحَدِيثِ وَمَعْرُوفِهِ، وَلَمَّا لَانَ زَيْدٌ  
أَحَدُ أَمْنِ الْعُلَمَاءِ فَأَنْكَلُ طَائِرًا  
إِلَى الْحَقِّ وَلَا نَعْتَدُ الْعَصْمَةَ فِي أَحَدٍ  
عِنْدَ النَّبِيِّ صَلَّى اللَّهُ عَلَيْهِ وَسَلَّمَ

ہم فروع میں اسے اختیار کرتے ہیں  
جس پر علماء بالخصوص دو بڑے فرقے حنفیہ  
اور شافعیہ کا اتفاق ہو، خصوصاً طہارت و  
ناز میں۔ اگر اتفاق میسر نہ آئے تو ہم اسے  
اختیار کرتے ہیں جس کے حق میں ظاہر و  
معروف حدیث ہو، ہم کسی بھی عالم کی  
تحقیق نہیں کرتے، سب کے سب حق  
کے طالب ہیں اور ہم نبی کریم صلی اللہ علیہ  
وسلم کے علاوہ کسی کے معصوم ہونے کا  
اعتقاد نہیں رکھتے۔

اس طریقہ کی وضاحت کرتے کرتے ایک اور جگہ لکھتے ہیں:

بقدر امکان جمع می کنم در مذاہب  
مشہورہ مثلاً صوم و صلاوة و وضو و غسل  
و حج بوضع واقع می شود کہ ہم اہل مذاہب  
صحیح و ائندہ و عند تقدیر الجمع باقوی

روزہ، نماز، وضو، غسل اور حج جیسے  
مسائل میں بقدر امکان مذاہب مشہورہ  
کے درمیان جمع کرتا ہوں، کیوں کہ تمام  
اہل مذاہب صحیح ہیں، اور جب تطبیق

۱۔ اصول فقہ اور شاہ ولی اللہ ص ۳۱

۲۔ تفسیحات ۲/۲۰۲ بوال اصول فقہ ص ۳۱  
۳۲۰

مذہب از روئے دلیل و موافقت دشوار ہوتی ہے تو از روئے دلیل اور  
صریح حدیث می نہایم سلہ صریح حدیث کے موافق جو قوی مذہب  
ہو اسے اختیار کرتا ہوں۔

۱۱۔ حدیث کی روشنی میں مسالکِ اربعہ کے درمیان توفیق و تطبیق کی حتیٰ اوسع  
کوشش کے ساتھ شاہ صاحب علیہ الرحمہ نے حنفی مذہب کو بھی سنت کے مطابق  
کرنے کی جدوجہد جاری رکھی۔ اس جدوجہد کا عملی طریقہ آپ نے درج ذیل بتلایا۔

”فقہ حنفی کے ساتھ سنت کی تطبیق کی صورت یہ ہے کہ ائمہ ثلاثہ کے اقوال میں  
سے کسی ایک کا قول لیا جائے، ان کے عام حکموں کی تخصیص کی جائے، ان کے مقاصد  
سے واقفیت بہم پہنچائی جائے اور فقط سنت سے جو کچھ سمجھ میں آئے اس پر اس طرح گفتا  
کیا جائے کہ نہ اس میں تاویل بعید ہو نہ بعض احادیث کو بعض سے ٹکرانے کی نوبت  
آئے اور نہ امت کے کسی فرد کے قول کے مقابلہ میں کسی حدیث کو چھوڑنا پڑے۔ اس  
طریقہ کو اللہ تعالیٰ پورا فرمادے تو یہ کبریتِ احمر اور اکبرِ اعظم ہے۔“

۵۔ اجتہاد و تقلید کے بارے میں نقطہ نظر۔

۱۲۔ اجتہاد اور تقلید کا موضوع بڑا نازک اور اہم رہا ہے، حضرت شاہ صاحب نے  
ان دونوں کے درمیان معتدل راہ اپنائی ہے اور امت کے مختلف افراد کو سامنے  
رکھ کر ان کے حسبِ حال اجتہاد یا تقلید کا حکم دیا ہے۔

اجتہاد کے بارے میں شاہ صاحب کا نظریہ یہ ہے کہ اجتہاد ہر زمانہ میں فرضِ کفایہ  
ہے۔ اور ہر زمانہ میں کم از کم کسی مجتہدِ منتسب کا ہونا ضروری ہے، اسی طرح بحرئى اجتہاد  
کو بھی آپ درست قرار دیتے ہیں، لکھتے ہیں:

ویجوز ان یکون مجتہداً یہ ممکن ہے کہ آدمی ایک باب میں

فی باب ۵۰۰۰ باب ۵۰ مجتہد ہو دوسرے میں نہ ہو۔

۱۔ مکتوبات (کلماتِ طیبات) ص ۱۶۱، بحوالہ اصول فقہ ص ۳۱

۲۔ فیوض الحرمین ص ۶۲ بحوالہ اصول فقہ ص ۳۹

۳۔ مقدمہ المصنفی بحوالہ دعوت و عزیمت ۲۱۳/۵ ۵۷ عقائد جدیدہ ۸۶ بحوالہ اصول فقہ ۵۵۱

شاہ صاحب نے چار قسم کے لوگوں کے لیے تقلید کو حرام قرار دیا ہے :

- ۱۔ وہ شخص جسے خود یک گونہ اجتہاد کی صلاحیت حاصل ہو، خواہ ایک ہی مسلک ہو۔
- ۲۔ جس کے سامنے رسول اکرم کا کوئی حکم یا ممانعت صاف ظاہر ہو جائے اور اسے معلوم ہو جائے کہ یہ حکم منسوخ نہیں ہے، پھر بھی اس حدیث کے خلاف کرے۔
- ۳۔ وہ عاقل شخص جو کسی معین فقیہ کی تقلید اس اعتقاد کے ساتھ کرتا ہے کہ اس سے خطا ممکن نہیں اور دلیل اس کے خلاف ظاہر ہو جائے تب بھی اس کا قول ترک نہیں کرے گا۔
- ۴۔ جو شخص یہ جائز نہ سمجھتا ہو کہ مثلاً کوئی حنفی کسی شافعی سے مسئلہ پوچھ لے یا اس کی تقلید کر لے، اسی طرح اس کے برعکس یہ

جہاں تک تقلید کا تعلق ہے، شاہ صاحب کے خیال میں نفس تقلید نہ صرف جائز ہے بلکہ تقلید کے جواز پر انہوں نے اجماع نقل کیا ہے، اس میں بھی انہوں نے مذاہب اربعہ کی تقلید میں بڑی مصلحت اور ان سے اعراض میں بڑا مفیدہ قرار دیا ہے، لکھتے ہیں :

این ہذہ المغاصب الأربعة	یہ چاروں مذاہب جو مدون اور محفوظ
المدونة المحسنة عند	ہیں، پوری امت یا امت کے قابل ذکر
اجتمعت الأمة اور من یتدبہ	لوگوں کا اجماع ہے کہ ان کی تقلید آج تک
منہ اعلیٰ جواز تقلیدھا انی یمنلظنا	جائز ہے اور اس میں جو مصالح ہیں وہ خفی
وفی ذلک فی العصال ما لا ینقض علیہ	نہیں ہیں۔

لیکن تقلید کا یہ وجوب مذکورہ بالا چار قسم کے لوگوں کے علاوہ عامیوں کے لیے ہے اور ان کے حق میں مذاہب اربعہ کی تقلید ضروری ہونے کی وجہ اور اسباب بہت تفصیل کے ساتھ آپ نے بیان فرمائے ہیں۔ اس کے ساتھ ہی آپ نے تقلید میں ہمیشہ اعتدال پسندی ملحوظ رکھنے پر زور دیا ہے، جس کا خلاصہ یہ ہے کہ جب کسی

۱۔ حجۃ اللہ ابانہ ۱۵۵/۱

۲۔ حجۃ اللہ ابانہ ۱۵۴/۱

۳۔ عقداً لجمید ۳۱-۳۲ بجوار دعوت و عزیمت ۲۱۱/۵

مسئلہ میں کوئی صحیح حدیث یا قوی دلیل اس مذہب کے خلاف ملے تو اس مسئلہ میں تقلید کو ترک کر دینا چاہیے۔

عامیوں کے لیے اور اس اعتدال کے ساتھ تقلید کے بارے میں شاہ صاحب لکھتے ہیں :-

فہلذ اکيف ينكره أحد  
مع ان الاستفتاء و الإفتاء لم  
يزل بين المسلمين من عهد  
النبي صل الله عليه وسلم له  
کوئی شخص اس کا انکار کیسے کر سکتا ہے  
جب کہ نبی کریم صلی اللہ علیہ وسلم کے عہد  
سے مسلمانوں کے درمیان استفتاء اور  
افتاء کا سلسلہ چلا آ رہا ہے۔

یوں تو عامی کے لیے شاہ صاحب مذاہب اربعہ کی تقلید تک محدود رہنا ضروری سمجھتے ہیں، لیکن جہاں تک مذہب معین کی پابندی کی بات ہے، شاہ صاحب کا خیال ہے کہ اگر خواہش پرستی اور اتباع ہوئی نہ ہو تو مذہب معین کی پابندی ضروری نہیں ہے۔

### ۱۳۔ خلاصہ بحث :

فقہی اختلاف میں شاہ صاحب کے موقف کی یہ تفصیل تھی جس کا خلاصہ یہ ہے کہ :

۱۔ فقہی اختلاف عہد رسالت سے موجود ہے، اور مختلف اسباب کے تحت اس کا دائرہ بڑھتا رہا۔

۲۔ اخذ شریعت کے دو طریقے جاری ہوئے اور دونوں کی اصل دین میں موجود ہے، البتہ ہر ایک طریقہ میں کچھ کمی ہے جس کی تلافی دوسرے طریقہ سے ہوتی ہے۔

۳۔ فقہی اختلافات دلائل پر مبنی ہیں اور بیش تر اختلافات محض اولیٰ اور راجح کی تعیین کے ہیں۔

۴۔ سلف نے اختلافی مسائل میں شدت نہیں برتی، بلکہ مخالف رائے پر عمل میں کوئی مضائقہ نہیں سمجھا۔

۵۔ فقہانے محدثین کی روش بہتر ہے جو اقوال مجتہدین کو اختیار کرتے ہیں اور حدیث پر انھیں پیش کرتے ہیں۔

۶۔ چاروں فقہی مسالک برابر ہیں اور ہر ایک کی اپنی خصوصیت و اہمیت ہے۔  
۷۔ حدیث کی روشنی میں مسالک اربعہ کے درمیان تطبیق و توفیق کی حتی الوسع کوشش ہونی چاہیے۔

۸۔ اجتہاد ہر زمانہ میں فرض کفایہ ہے اور جزوی اجتہاد بھی درست ہے۔

۹۔ چار قسم کے افراد ایسے ہیں جن پر تقلید حرام ہے۔

۱۰۔ تقلید جائز ہے اور عامیوں کے لیے مذاہب اربعہ کی تقلید میں ہی مصلحت ہے۔

۱۱۔ تقلید میں اعتدال پسندی ملحوظ رکھنی ضروری ہے۔

۱۲۔ اتباع ہوئی نہ ہو تو مذہب معین کی پابندی ضروری نہیں ہے۔

یہ ہے فقہی اختلافات اور اجتہاد و تقلید کے درمیان شاہ صاحب کا انتہائی معتدل اور مدلل موقف جو اپنی تمام تر تفصیلات کے ساتھ ان کی عظیم الشان تصنیفات میں موجود ہے۔ حضرت شاہ ولی اللہؒ کا موقف شریعت کے مصادرِ اصلیہ، صحابہ و تابعین کے عمل اور ائمہ مجتہدین کی روش سے گناہم آئینگ اور آج امت کے ٹوٹے بکھرتے تانے بانے کو اس معتدل اور روادارانہ موقف کی کیسی ضرورت ہے، یہ پوری طرح واضح ہے۔

## عہدِ نبویؐ کے غزوات و سرایا

ڈاکٹر رؤفہ اقبال صاحبہ نے اس تصنیف میں اسلام کے نظریہ جہاد پر اسلامی موقف کی بے لاگ ترجمانی کی ہے اور اس پر کیے جانے والے اعتراضات کا مسکت اور مدلل جواب دیا ہے۔

۱۱ صفحہ کی طباعت۔ صفحات ۲۴۷ قیمت ۲۵ روپے

میلنے کے پتہ: ادارہ تحقیق و تصنیف اسلامی - پان والی کوٹھی - دودھ پور - علی گڑھ ۲۰۲۰۲

۲۷ مرکزی مکتبہ اسلامی پبلشرز - ابو الفضل انکلیو تلی دہلی ۲۵